



Су-01.бр.0102-32/2021
20.12.2021 година
С к о п ј е

Претседателот на Управен суд, согласно со член 88 и 92 од Законот за судовите („Службен весник на РМ“бр.58/2006; бр.35/2008 и бр.150/2010), во врска со член 7 став 1 алинеја 4 од Судскиот деловник („Службен весник на РМ“бр.66/2013 и бр.114/2014), по одржаната седница на судиите, на 20.12.2021 година, ја донесе следната:

ПРОГРАМА ЗА РАБОТА НА УПРАВЕН СУД ЗА 2022 ГОДИНА

Со оваа Програма, се определуваат работите и задачите од делокругот на Управниот суд, а особено видот и бројот на предметите по кои Судот постапува, работите и задачите по однос на следењето и проучувањето на проблемите што произлегуваат од судската практика, а се од интерес за правилна и единствена примена на законите и друго.

Преку определување на работите и задачите што се во надлежност на овој суд, во вршење на судската функција утврдена со Уставот, законите и меѓународните договори, ратификувани во согласност со Уставот, се обезбедува примената на правото и заштита на човековите слободи и права.

Целите и функциите утврдени со оваа Програма, го опфаќаат следното:

1. Навремено и квалитетно решавање на предметите што се во надлежност на Судот;
2. Заштита и почитување на човековите права и слободи;
3. Непристрасно применување на правото без оглед на положбата и својството на странките;
4. Правна сигурност и создавање услови, секој човек да живее безбедно, во рамките на примената на правото;

5. Изготвување анализи, информации, укажувања и друго, коишто ќе помогнат во правилната примена на правото;
6. Средби и советувања, организирани од Академијата за судии и јавни обвинители, во врска со едукацијата на судиите и судските службеници, од Здружението на судии, како и од други органи и организации.

Во време на изготвување на Програмата за работа за 2022 година, во Управниот суд во Скопје се пополнети вкупно 30 судиски места вклучувајќи го и Претседателот на судот, од вкупно предвидените 33 судиски места, вклучувајќи го и Претседател на суд, согласно Одлуката на Судски совет на Република Македонија, додека на еден од судиите на му мирува функцијата судија на Управен суд поради што е избран за Претседател на Виш Управен суд.

Заклучно со денот на донесување на оваа Програма во Управниот суд се вработени: 72 судски службеници, 4 (четири) припадници на судската полиција и 2 вработени, кои што вршат технички работи. Воедно, во текот на 2021 година се спроведе постапка за вработување на 14 судски службеници на определено време, заклучно со 31.12.2021 година.

На почетокот на месец март 2021 година, Управниот суд, во постапка за вработување без јавен оглас преку трајно превземање, спроведе вработување на еден судски службеник со звање соработник-преведувач согласно спроведување на Планот К-5 од Министерството за политички систем о односи со заедниците.

Во текот на месец јуни 2021 година, Управниот суд, во постапка за вработување без јавен оглас преку трајно превземање, беше првземен еден судски службеник со звање советник-водител на судска библиотека од Министерство за образование и култура.

Во текот на месец септември 2021 година, во Управниот суд, на еден судски службеник му престана работниот однос во Управен суд, и тоа на еден советник-информатичар.

Во текот на 2021 година, Управниот суд, спроведе постапка по Јавен оглас за вработување на судски службеници на определено време заклучно со 31.12.2021 година.

Во 2021 година потребни се минимум 15 вработувања на судски службеници: стручни судски службеници, административно судски службеници во писарница и дактилографи, а со цел да може Управниот суд во целост да ја врши функцијата која ја има согласно прописите.

Административниот објект (административниот простор) во кој е сместен Управниот суд и ги извршува работите и задачите од својата надлежност, се наоѓа на ул.Орце Николов бб Скопје, и е сопственост на АД за поштенски сообраќај „Македонска пошта Скопје, и истиот Судот го користи врз основа на Договор за закуп склучен помеѓу АД за поштенски

сообраќај „Македонска пошта“ Скопје, закуподавач и Министерството за правда на Република Македонија, како закупец.

Со Одлука за давање на трајно користење на недвижни ствари на Управниот суд Бр.44-8928/1 од 25.09.2018 година донесена од Влада на Република Македонија, на Управниот суд му се дадени на трајно користење, без надомест, недвижни ствари-објекти кои се наоѓаат на улица „Даме Груев“ бр.28 на КП.бр.13479 за КО Центар 1 и Имотен лист бр.103028 КО Центар 1, сопственост на Република Македонија. Во текот на 2019 година е спроведена постапка за внатрешна адаптација, реновирање и реконструкција на новиот објект, кој согласно делокругот на работа и надлежностите на Управен суд, неопходно е да ги исполнува сите предвидени и потребни услови за функционирање на судот.

По доделување на објектот, од страна на Управниот суд, уште во 2018 година, спроведена е постапка за јавна набавка на услуга - изработка на проектна документација, како и постапка за јавна набавка на услуга – ревизија на проектна документација. Проектот за внатрешна адаптација со реновирање на постоен објект – зграда и извештајот за техничка контрола – ревизија на основниот проект се изготвени и доставени до Управниот суд. По доставување на ревидираниот проект, спроведена е постапка за набавка на работи – реновирање со внатрешна адаптација, за која постапка се обезбедени средства во износ од 30.000.000,00 денари со решение бр.01-197/33 од 31.01.2019 година за обезбедување на средства за капитални расходи на единките корисници на Буџетот за судската власт за 2019 година, донесено од Судскиот Буџетски совет. Со оглед на тоа што најповолната понуда добиена во текот на постапката е со износ од 51.682.622,47 денари, со допис од 03.06.2019 година, Управен суд се обрати до Влада на Република Северна Македонија, со барање да се изнајде начин и да се вложат напори да се дообезбедат средства за целосно реализирање на рамковната спогодба. Од Влада на Република Северна Македонија, бевме известени дека има волја да се обезбедат средствата за целосна реализација на рамковната спогодба, но средствата ќе ни бидат доделени во моментот кога ќе се отпочне со градежните активности.

И покрај сите превземени дејствија од страна на Управен суд, за обезбедување на сите услови за реновирање на објектот и обезбедување на сите средства потребни за реновирање на објектот, Судот подолг временски период не можеше да се стекне со владение на истиот, од причина што дел од службите на Министерството за транспорт и врски го користеа објектот, па следствено не можеше да се отпочне со градежни активности. Со допис, Управен суд, се обрати до Државното правобранителство да превземе конкретни мерки за иселување на Министерството за транспорт и врски, но во одговор бевме само известени дека наведеното Министерство се уште не е преселено од причина што финансискиот и техничкиот дел од постапката за реконструкција и надградба на објектот на Министерството, кој се наоѓа на ул.Црвена Скопско Општина бр.4, е во завршна фаза и истите се уште немаат одобрение за употреба на објектот. Други конкретни мерки од страна на Државното правобранителство не беа превземени. Од наведените причини започнувањето со градежно занаетчиски работи за реновирање и

адаптација на објектот, а кои се неопходни со оглед на тоа што објектот е постара градба и во голема мера е амортизиран, беше одложено и пролонгирано.

По создавањето на услови, за отпочнување со градежно занаетчиски работи за реновирање и адаптација на објектот, во текот на 2021 година, Управниот суд континуирано ја спроведува постапката за реализација на јавната набавка за Внатрешна адаптација со реконструкција на постојан објект, чија реализација треба да заврши во март 2022 година.

За реализација на Програмата ќе се грижи Претседателот на Судот, судиите, судските службеници и другите вработени во Судот.

ПРЕТСЕДАТЕЛ НА СУДОТ

Во делокруг и функционална надлежност на претседателот на Судот, се предметите од судската управа и тоа: „СУ“; „СУ-01“; „СУ-02“; „СУ-03“; „СУ-04“; „СУ-05“; „СУ-ИЗЗ“; „СУ-ДОВ“; „СУ-СТР-ДОВ“; „УПП“ и „СПИ“.

Во текот на 2021 година, до моментот на донесување на Програмата, во уписникот „СУ“, се заведени 1315 предмети, во уписникот „УПП“ 484 предмети, а во уписникот „СПИ“ 28 предмети, при што споредбено со бројот на барањата што се евидентираа во наведените судски уписници во изминатиот период, очекуван број нови предмети во 2022 година, што ќе се евидентираат во уписниците „СУ“, би бил 1500 предмети, во уписникот „УПП“, 600 предмети, а во уписникот „СПИ“, 40 предмети.

Воедно, Претседателот на Управен суд, како судија на овој суд, непостапува и неодлучува и по предметите кои ќе се заведат во Управниот суд, по тужби кои произлегуваат од одредбите на Изборниот законик, а имајќи во предвид утврдените обврски на претседателот на Управниот суд, согласно Законот за судовите, во поглед на организирање на работата на судот и превземање на мерките за навремено и уредно вршење на работите во судот и согласно Судскиот деловник, во поглед на одобрувањето на фотографирањето, снимањето во судот и јавното прикажување, а особено во однос на навременото информирање на јавноста за работата на судот во текот на постапката на заштита на избирачкото право.

РАБОТА ПО ПРЕДМЕТИ

Во означениот период со оваа Програма, работата на Управниот судот, ќе се извршува во рамки на три специјализирани судски оддели, согласно со член 12 од Законот за судовите („Службен Весник на РМ“ бр.58/06; бр.35/2008, 150/10, 83/18 и 198/18), и тоа:

I - СПЕЦИЈАЛИЗИРАН СУДСКИ ОДДЕЛ ЗА ИМОТНО – ПРАВНА ОБЛАСТ, ДЕНАЦИОНАЛИЗАЦИЈА, УРБАНИЗАМ, ГРАДЕЖНИШТВО И ДРУГИ СРОДНИ ПРАВА

Во рамките на овој оддел се формира совет кој ќе постапува и одлучува по предмети од имотно-правната област и други сродни права и истиот ќе одлучува за доделување на градежно земјиште; оттуѓување на градежно земјиште; запишување во катастар на недвижности; мерки на инспекциски надзор од областа на работните односи од областа на образованието; надомест за користење градежно земјиште; образование; одземање на корисничко право на градежно земјиште; предимствено право на користење на градежно земјиште; трансформација на правото на користење на градежно земјиште; утврдување содржина на недвижности; централен регистар, финансиска поддршка за рурален развој, молчење на администрација од областа на финансиска поддршка за рурален развој, спорт, надомест по основ на невработеност, судир на интереси и корупција, брисовни тужби; прекршоци од разни области; разрешување од функција и должност од областа на одделот – советот; сертификати (лиценци) од областа на одделот – советот; вештаци од областа на одделот – советот; субвенции од областа на одделот – советот; полагање за инспектор од областа на одделот – советот и управни договори од областа на одделот – советот.

Во рамките на овој одел се формираат два совета кои ќе постапуваат и одлучуваат по предмети од областа на денационализацијата, урбанизмот, градежништвото и други сродни права и истите ќе одлучуваат за денационализација; деекспропријација и други основи од управно; експропријација; трансформација на претпријатија со општествен капитал; прекршоци од разни области; разрешување од функција и должност од областа на одделот – советот; разрешување од должност од органите на локалната самоуправа; ветеринарство; водостопанска согласност; воздухопловство; електронски комуникации; животна средина (во кој основ се вклучени заштита и спасување од природни непогоди, субвенции и мерки за заштита на животната средина-пелети); запирање на градба; комунална дејност; легализација; линиски превоз; мерки на инспекциски надзор од земјоделство; мерки на инспекциски надзор, мерки на инспекциски надзор од областа на линискиот превоз; мерки на инспекциски надзор од областа на одобрение за реконструкција, пренамена, адаптација; мерки на инспекциски надзор од областа на ветеринарство; мерки на инспекциски надзор од областа на комунална дејност; мерки на инспекциски надзор од областа на животната средина; мерки на инспекциски надзор од областа на лов; мерки на инспекциски надзор од областа на отстранување на градба, објект, времен објект; одлука за раскинување на договор за закуп; одобрение за вршење на дејност; железнички сообраќај одобрение за градење; одобрение за реконструкција, пренамена, адаптација; одобрение за употреба на објект; отстранување на градба, објект, времен објект; поврат на средства од субвенции; прекин на градба; радиодифузија, решение за локациски услови; станбени; риболов; урбано санациони мерки; уривање на објект; шумарство; поврат на средства и камата од областа на одделот – советот; заштита на споменици и културно наследство; култура (филмска дејност); вештаци од областа на одделот – советот;

користење на паркинзи; прекршоци од разни области; разрешување од функција и должност од областа на одделот – советот; сертификати (лиценци) од областа на одделот – советот; субвенции од областа на одделот – советот; полагање за инспектор од областа на одделот – советот и управни договори од областа на одделот – советот.

II - СПЕЦИЈАЛИЗИРАН СУДСКИ ОДДЕЛ ЗА ПЕНЗИИ, ПРАВА ОД ПЕНЗИСКО И ИНВАЛИДСКО ОСИГУРУВАЊЕ, ЦАРИНИ, КОНЦЕСИИ, ЈАВНИ ПРИВАТНИ ПАРТНЕРСТВА И ДРУГИ СРОДНИ ПРАВА

Во овој одел се формира совет кој ќе постапува и одлучува по предмети од областа на пензиското и инвалидското осигурување и други сродни права и истиот ќе одлучува за видување и доделување на деца; додаток на деца; други основи од управно, еднократна помош; земјоделска пензија; инвалидска пензија; лекување во земјата и во странство; мирновремена воена инвалиднина; надзорни мерки на инспектор на труд; надомест на плата за скратено работно време поради нега на телесно и интелектуално попречено дете; надомест на трошоци за лекување во странство; надоместоци за набавени лекови и медицински помагала; најнизок износ на пензија; нов износ на пензија; паричен надоместок за телесно оштетување; помош и нега на друго лице; посвојување на дете; постојана парична помош; социјална парична помош; права од задолжително здравствено осигурување; права од здравствено - санитарен надзор и контрола; права на здравствена заштита; право на парична помош на мајка која родила четврто дете; придонеси за пензиското и инвалидското осигурување, придонеси за здравствено осигурување; приватна здравствена организација; професионална рехабилитација; додаток за глувост и мобилност; распоредување на други соодветни работи, преквалификација, доквалификација и право на други надоместоци; семејна пензија; сместување во завод за рехабилитација на ретардирани лица; социјална помош; старосна пензија; старателство; усогласување на пензија; утврдување на стаж на осигурување - пензиски стаж; прекршоци од разни области; разрешување од функција и должност од областа на одделот – советот; сертификати (лиценци) од областа на одделот – советот; субвенции од областа на одделот – советот; полагање за инспектор од областа на одделот – советот и управни договори од областа на одделот – советот.

Во рамките на овој одел се формира и совет кој ќе постапува и одлучува по предмети од областа на царините, концесиите, јавните приватни партнерства и другите сродни права и истиот ќе одлучува за авторски права; акцизи; банкарски работи; возилата; државјанството; други основи од управно, енергетика; живеалиште; комунална такса; концесии и јавно приватни партнерства; матичната евиденција; одбрана; оружјето; патните исправи; права од индустриска сопственост; прекршоци од областа на царините; престој; статус на бегалец – азил; судска такса; хартии од вредност; царини; деловен субјект; извршување на санкции; поврат на средства и камата од областа на одделот – советот; прекршоци од разни области; разрешување од функција и должност од областа на одделот – советот; сертификати (лиценци) од областа на одделот – советот; субвенции од областа на одделот –

советот; полагање за инспектор од областа на одделот – советот и управни договори од областа на одделот – советот.

III - СПЕЦИЈАЛИЗИРАН СУДСКИ ОДДЕЛ ЗА ФИНАНСИСКИ ПРАШАЊА И ДРУГИ СРОДНИ ПРАВА

Во овој одел се формираат три совети, кои ќе постапуваат и одлучуваат по предмети од областа на персонален данок; данок на добивка; данок на додадена вредност; данок на имот; данок на промет; данок на наследство и подарок; јавните набавки, верификација на факти; кандидати за слушатели во Академија за судии и јавни обвинители; прекршоци од областа на даноците; присилна наплата (тука спаѓаат и присилна наплата на радиодифузна такса и присилна наплата на комунална такса); работни односи; финансиски прашања од спорт, право на плата по престанувањето на функцијата (апанажа); финансирање на политички партии; поврат на средства и камата, адвокати, медијатори, игри на среќа, класифицирани информации, заштита на лични податоци, разрешување од должност, економија, извршители, нотари, пристап до информации-јавен карактер, обвинители (престанок и разрешување од функција на обвинители, и кандидати за полагање на правосуден испит), бесплатна правна помош, забрана за вршење на дејност, разрешување од должност-носител на јавна функција прекршоци од разни области; разрешување од функција и должност од областа на одделот – советот (од областа на финансиите), сертификати (лиценци) од областа на одделот – советот; субвенции од областа на одделот – советот; полагање за инспектор од областа на одделот - советот и управни договори од областа на одделот - советот.

Доколку, пред Управниот суд се заведе управен спор, за основ кој со оваа програма, не е определен во надлежност на специјализираните одели, истиот ќе се заведе во Уписникот-УРП- Разни управни предмети.

Во Уписникот -УРП- се заведуваат и предметите по основ „изборно право“ поврзани со Изборниот законик („Службен весник на РМ“ бр.40/2006; 136/2008; 148/2008; 155/2008; 163/2008; 44/2011; 51/2011; 142/2012; 31/2013; 34/2013; 14/2014; 30/2014; 196/15; 35/16; 97/16; 99/16; 136/16, 142/16, 127/17, 35/18, 99/18, 140/18, 208/18 и 27/19) како и предметите заведени против одлуки на Државната комисија за спречување на корупција, согласно Законот за спречување на корупцијата и судирот на интереси („Службен весник на РСМ“ бр.12/19), а донесени во врска со член 8-а, член 8-б и член 8-в од Изборниот законик.

Во Уписникот -УРП- се заведуваат и предметите поврзани со Законот за Владата на Република Северна Македонија („Службен весник на Република Македонија“ бр. 59/00, 26/01, 13/03, 55/05, 37/06, 115/07, 19/08, 82/08, 10/10, 51/11, 15/13, 139/14, 196/15, 142/16, 140/18 и „Службен весник на Република Северна Македонија“ бр. 98/19)

Имајќи предвид дека во текот на 2021 година, во овој суд, вкупно биле заведени и оформени 9045 нормирани новопримени и повторно заведени предмети, по кои се постапува во советите во рамките на

специјализираните судски оддели, очекуван број нови предмети во 2022 година, би бил околу 9500.

ИЗГОТВУВАЊЕ АНАЛИЗИ, ИНФОРМАЦИИ, УКАЖУВАЊА ИЗБИРНИ ПРЕГЛЕДИ

Со цел за подобрување на квалитетот на работата, во Управниот суд во 2022 година, ќе се изработуваат анализи, информации и укажувања со конкретни прегледи во зависност од актуелноста на определени правни прашања, проблеми во работата, а исто така судиите и судските службеници во тековната година, по потреба ќе изработуваат материјали за советување од определена област, при што во соодветниот оддел ќе се определуваат темите и лицата кои ќе ги изработуваат, како и времето на одржување на советувањето, а материјалот ќе треба да се верификува на соодветниот оддел, за што претседателите на советите, во рамките на одделот, ќе го известат претседателот на Судот.

Во текот на 2022 година ќе се изготват збирни прегледи и информации за работата по претставките и предлозите во тековната година, за движењето и решавањето на предметите во Управниот суд и за состојбата со решавањето на старите предмети.

СУДСКА ПРАКСА

Во Управниот суд функционира еден Совет за судска пракса, кој постапува и обработува различни содржини кои вклучуваат одлуки на Управен суд, одлуки на Вишиот управен суд и извадени сентенци од тие одлуки, за карактеристичните случаи, кои би биле од корист за судиите при постапувањето по идни исти или слични предмети и воедначување на судската пракса, потоа континуирано ќе се следат сите законски измени, ќе се следат и начелните ставови, мислења и заклучоци на Врховниот суд кои се објавуваат во Судската пракса, како и Одлуките на Уставниот суд, а кои се од значење за предметите по кои постапува Управниот суд, вклучувајќи ги и одлуките донесени од Европскиот суд за човекови права.

СТАРИ И ПРИОРИТЕТНИ ПРЕДМЕТИ

Претседателот на Управниот суд ја следи работата на судиите, како и состојбата на стари нерешени предмети, непосредно и преку АКМИС, како и преку Работното тело за управување со предмети.

Работното тело за управување со предмети, предлага мерки за решавањето на старите предмети и изготвува Планови за решавањето на старите предмети. Претседателите на советите ќе се состануваат секои месец за решавањето на старите нерешени предмети.

Судиите да доставуваат писмен извештај за старите нерешени предмети, со наведување на причините за нерешавањето и да направат сопствен план за временскиот период во кој предметите би се решиле во текот на 2022 година.

Во текот на 2021 година, новопримени стари предмети се 153 додека во 2020 година новопримени стари предмети се 278, што е за 45% намален бројот во 2021 во однос на 2020 година. Поради ова во работа во 2021 година има 177 стари предмети, а во 2020 година, 315 стари предмети. Од овие причини во 2022 година ќе се стави посебен акцент за намалување на остатокот од 24 стари нерешени предмети кои останале на крајот на 2021 година, од кои 11 предмети се презаведени поради укинување и 6 предмети поради повторување на постапка.

СРЕДБИ И СОВЕТУВАЊА

Заради стручно усовршување, судиите и судските службеници во Управниот суд, како и другите вработени во судската служба, ќе се учествуваат на советувања, семинари и друг вид обуки, што ќе ги организираат Академијата за судии и јавни обвинители, судовите, Здружението на судиите, државните органи и разни странски организации и асоцијации. Притоа одлука за учество на советувањата и семинарите, ќе донесува претседателот на Судот и претседателите на соодветните оддели, во зависност од важноста на прашањата што ќе бидат тема на советувањата, а сите имаат право на подеднакво стручно усовршување.

ДРУГИ ФОРМИ НА РАБОТА

Вработените во судската служба, работата ќе ја остваруваат во рамките на работните задачи, предвидени со актите на Судот и тоа што ќе им биде доверено во работа од страна на претседателот на Судот и судскиот администратор.

Секој вработен во судската служба е должен да дава месечен извештај за својата работа, во кој ќе ги евидентира извршените работи во текот на месецот, а кои ќе послужат при оценката на неговата работа.

Судската полиција, со која раководи претседателот на Управен суд, е должна да врши обезбедување на зградата на Судот, луѓето и предметите и да се обучува теоретски и практично, согласно со планот на претседателот на Судот.

Во текот на 2022 година, континуирано ќе се ажурираат податоците за WEB страната на Судот.

Од 01.01.2018 година, во функција е интерната WEB страна на Управен суд, на која се објавуваат сите потребни податоци и информации во врска со работата на Судот.

Во текот на годината, Програмата соодветно би се дополнувала во согласност со согледаните позитивни или негативни појави, заради зголемување на ефикасноста и ажурноста на Судот.

ПРЕТСЕДАТЕЛ НА УПРАВЕН СУД
m-r Burim Sejdi

